

śrī-kṛṣṇa-karṇāmṛtam

dvitiya-śatakam

abhinava-navanīta-snigdham āpīta-dugdham  
dadhi-karaṇa-paridigdham mugdham aṅgam murāreḥ |  
diśatu bhuvana-kṛcchra-ccheditāpiñcha-guccha-  
cchavi-nava-śikhi-piñchā-lāñchitam vāñchitam naḥ ||1||

yām dṛṣtvā yamunā-pipāsura anīsam vyūho gavām gāhate  
vidyutvān iti nīla-kaṅṭha-nivaho yām draṣṭum utkaṅṭhate |  
uttamsāya tamāla-pallavam iti cchindanti yām gopikāḥ  
kāntiḥ kālīya-śāsanasya vapuṣaḥ sā pāvantiḥ pātu naḥ ||2||

devaḥ pāyāt payasi vimale yāmune majjatinām  
yācantinām atunata padair vañcitāny amśukāni |  
lajjā-lolair alasa-vilasair unmiṣat-pañca-bāñai-  
rgopa-strīnām nayana-kusumair arcitaḥ keśavo naḥ ||3||

mātar nātaḥ param anucitam yat khalānām purastā\*  
dastāśaṅkam jaṭhara-piṭharī pūrtaye nartitāsi |  
tat kṣantavyam sahaja-sarale vatsale vāni kuryām  
prāyaścittam guṇa-gaṇanayā gopa-veśasya viṣṇoḥ ||4||

aṅguly-agrair aruṇa-kiraṇair mukta-saṁruddha-randhram  
bāram bāram vadana-marutā veṇum āpūrayantam |  
vyatyastānghrim vikaca-kamala-cchāya-vistāri-netram  
vande vṛndāvana-sucaritam nanda-gopāla-sūnum ||5||

mandam mandam madhura-ninadair veṇum āpūrayantam  
vṛndam vṛndāvana-bhuvi gavām cārayantam carantam |  
chando-bhāge śatamakha-makha-dhvaṁsinām dānavānām  
hambāram tam kathaya rasane gopa-kanyā-bhujāṅgam ||6||

veṇī-mūle viracita-ghana-śyāma-piñchāvacūḍo  
vidyul-lekhāvalayita iva snigdha-pītāmbareṇa |  
mām āliṅgan marakata-maṇi-stambha-gambhīra-bāhuḥ  
svapne dṛṣṭas taruṇa-tulasī-bhūṣaṇo nīla-meghaḥ ||7||

kṛṣṇe hṛtvāsi caya-nicayam kula-kuñjādhirūḍhe  
mugdha kācin muhur anunayaiḥ kim nv iti vyāharantī |  
sa-bhrū-bhaṅgam sa-dara-hasitam sa-trapaṁ sānurāgam  
chāyā śaureḥ kara-tala-gatānya-svarāṇy ācakarṣa ||8||

api januṣi parasminn ātta-puṇyo bhaveyam  
tata-bhuvi yamunāyās tādrśo vaṁśa-nālaḥ |  
anubhavati ya eṣa śrīmad-ābhīra-sūno\*

radhara-maṇi-samīpa-nyāsa-dhanyām avasthām ||9||

ayi paricinu cetaḥ prātar ambhoja-netraṁ  
kavara-kalita-cañcat-piccha-dāmābhirāmam |  
balabhid-upanīlam vallavī-bhāga-dheyam  
nikhila-nigama-vallī-mūla-kandaṁ mukundam ||10||

ayi murali mukunda-smera-vaktrāravinda\*  
śvasana-madhura-samjñe tvām praṇamyādya yāce |  
adhara-maṇi-samīpaṁ prāptavatyām bhavatyām  
kathaya rahasi karṇe mad-daśām nanda-sūnoḥ ||11||

sajalajaladanīlam vallavī-keli-lolaṁ  
śrita-surataru-mūlam vidyud-unnāsi-velam |  
sura-ripua-kula-kālam san-mano-bimba-līlam  
nata-sura-muni-jālam naumi gopāla-bālam ||12||

adhara-bimba-vidāmbita-vidrumam  
madhura-veṇu-nināda-vinoditam |  
kamala-komala-kamra-mukhāmbujam  
kam api gopa-kumāram upāsmahe ||13||

adhare vinivedśya vaṁśa-nālam  
vivarāṇy asya salīlam aṅgulībhiḥ |  
muhur astarayan muhur vivṛṇvan  
madhuram gāyati mādhave vanānte ||14||

vadane navanīta-gandhavāham  
vacane taskara-cāturī-dhurīnam |  
nayane kuhanāśrum āśrayethā\*  
scarāṇe komala-tāṇḍavam kumāram ||15||

adhunākhila-gopa-gopanārtham  
yamunā-rodhasi nanda-nandanena |  
damunā vana-sambhavaḥ pape naḥ  
kim u nāsau śaraṇārthinām śaraṇyaḥ ||16||

jagad-ādarāṇīya-jāra-bhāvam  
jalajāpatya-vaco vicāra-gamyam |  
tanutām tanutām śivetarāṇām  
sura-nāthopala-sundaram maho naḥ ||17||

yā śekhare śruti-girām hṛdi yoga-bhojām  
pādāmbuje ca sulabhā vraja-sundarīnam |  
sā kāpi sarva-jagatām abhirāma-sīmā  
kāmāya no bhavatu gopa-kīśora-mūrṭiḥ ||18||

atyanta-bālam atasī-kusuma-prakāśam

dig-vāsasaṁ kanaka-bhūṣaṇa-bhūṣitāṅgam |  
visrasta-keśam aruṇādharam āyatākṣam  
kṛṣṇam namāmi manasā vasudeva-sūnum ||19||

hastāṅghri-nikvaṇita-kaṅkaṇa-kiṅkiṇīkam  
madhye nitambam avalambita-hema-sūtram |  
muktā-kalāpa-mukulīkṛta-kāka-pakṣam  
vandāmahe vraja-caram vasudeva-bhāgyam ||20||

vṛndāvana-druma-taleṣu gavām gaṇeṣu  
vedāvasāna-samayeṣu ca dṛśyate yat |  
tad veṇu-nādana-param śikhi-piñcha-cūḍam  
brahma smarāmi kamalekṣaṇam abhra-nīlam ||21||

vyatyasta-pādam avatāmsita-barhivaham  
sāci-kṛtānana-niveśita-veṇu-randhram |  
tejaḥ param parama-kāruṇīkam purastāt  
prāṇam prayāṇa-samaye mama sannidhattām ||22||

ghoṣa-praghoṣa-śamanāya matho-guṇena  
madhye babandha janānī navanīta-coram |  
tad-bandhanam tri-jagatām udarāśrayāṇā\*  
mākrośa-kāraṇam aho nitarām babhūva ||23||

śaivā vyaṁ na khalu tatra vicāraṇīyam  
pañcākṣari-japa-parā nitarām tathāpi |  
ceto madīyam atasī-kusumāvabhāsam  
smerānam smarati gopa-vadhū-kiśoram ||24||

rādhā punātu jagad acyuta-datta-cittā  
manthānakam vidadhatī dadhi-rikta-pātre |  
yasyāḥ stana-stavaka-cañcala-locanāli\*  
rdevo'pi ruddha-hṛdayo dhavalam dudoha ||25||

godhūli dhūsarita komala kuntalāgram  
govardhanoddharaṇa-kelīkṛta prayāsam |  
gopī janasya kuca-kumkuma mudritāṅgam  
govindam induvadanam śaraṇam bhajāmaḥ ||26||

yad-roma-randhra-paripūrta-vidhāvadaḥ  
vārāha-janmani babhūvur amī samudrāḥ |  
tam nāma nātham aravinda-dṛṣam yaśodā  
pāṇi-dvayāntara-jalāiḥ snapayām babhūva ||27||

varam imam upadeśam ādriyadhvam  
nigama-vaneṣu nitānta-cāra-khinnāḥ |  
vicinuta bhavaneṣu vallavīnā\*  
mupaniṣad artham ulūkhale nibaddham ||28||

devakī-tanaya-pūjana-pūtaḥ  
pūtanāri-caraṇodaka-dhautaḥ |  
yady ahaṁ smrta-dhanañjaya-sūtaḥ  
kiṁ kariṣyati sa me yamadūtaḥ ||29||

bhāsatām bhava-bhayaika-bheṣajam  
mānase mama muhur muhur muhuḥ |  
gopa-veṣam upaseduṣaḥ svayam  
yāpi kāpi ramaṇīyatā vibhoḥ ||30||

karna-lambita-kadamba-mañjarī\*  
kesarāruṇa-kapola-maṇḍalam |  
nirmalam nigama-vāg-agocaram  
nīlimānam avalokayāmahe ||31||

sāci-sañcalita-locanotpalam  
sāli-kuṭmalita-komalādharam |  
vega-valgita-kavāṅguli-mukham  
veṇu-nāda-rasikam bhajāmahe ||32||

syandane garuḍa-maṇḍita-dhvaje  
kuṇḍineśa-tanayādhiropitā |  
kenacin nava-tamāla-pallava\*  
śyāmalena puruṣeṇa nīyate ||33||

mā yāta panthāḥ pathi bhīma-rathyāḥ  
dig-ambara ko'pi tamāla-nīlaḥ |  
vinyasta hasto'pi nitamba-bimbe  
dhūrta samākarṣati citta-vittam ||34||

rāsa-krīḍā

aṅganām aṅganām antare mādhave  
mādhavam mādhavam cāntareṇāṅganā |  
ittham ākalpīte maṇḍale madhyagaḥ  
sañjagau veṇunā devakī-nandanāḥ ||35||

keki-kekāḍṛtāneka-paṅka-ruhā  
līna-hamsāvalī-hṛdyatā hṛdyatā |  
kaṁsa-vamśāṭavī-dāha-dāvānalaḥ  
sañjagau veṇunā devakī-nandanāḥ ||36||

kvāpi vīṇābhirārāviṇā kampitaḥ  
kvāpi vīṇābhir ākaṅkṣiṇī nartitaḥ |  
kvāpi vīṇābhirāmāntaram gāpitaḥ  
sañjagau veṇunā devakī-nandanāḥ ||37||

cāru-candrāvalī-locanaś cumbito  
gopa-go-vṛnda-gopālikā-vallabhaḥ |  
vallavī-vṛnda-vṛndārakaḥ kāmukaḥ  
sañjagau veṇunā devakī-nandanah ||38||

mauli-mālā-milan-matta-bhṛngī-latā  
bhīta-bhīta-priyā-vibhramālingitaḥ |  
srasta-gopī-kucābhoga-sammelitam  
sañjagau veṇunā devakī-nandanah ||39||

cāru-cāmīkarābhāsa-bhāmā-vibhuḥ  
vaijayantī-latāvāsitorah-sthalaḥ |  
nanda-vṛndāvane vāsītā-madhyagaḥ  
sañjagau veṇunā devakī-nandanah ||40||

bālikā-tālikā-tāla-līlāyā\*  
saṅga-sandarśita-bhrū-latā-vibhramaḥ |  
gopikā-gīta-dattāvadhānaḥ svayam  
sañjagau veṇunā devakī-nandanah ||41||

pārijātam samuddhṛtya rādhā-varaḥ  
ropayāmāsa bhāmā-grhasyāṅgane |  
śīta-śīte baṭe yāmuniye taṭe  
sañjagau veṇunā devakī-nandanah ||42||

agre dīrghataro 'yam arjuna-tarus tasyāgrato vartmanī  
sā ghoṣam samupaiti tat parisare deśe kalindātmajā |  
tasyās tīra-tamāla-kānana-tale cakram gavām cārayan  
gopaḥ kṛḍati darśayiṣyati sakhe panthānam avyāhatam ||43||

go-dhūli-dhūsarita-komala-gopa-veśam  
gopāla-bālaka-śatair anugamyamānam |  
sāyantane prati-grham paśu-bandhanārtham  
gacchantam acyuta-śiśum praṇato 'smi nityam ||44||

nidhim lāvaṇyānām nikhila-jagad-āścarya-nilayam  
nijāvāsam bhāsām niravadhika-niḥśreyasa-rasam |  
sudhādhārāsāram sukṛta-paripākam mṛga-dṛśām  
prapadye māṅgalyam prathamam adhidaivam kṛta-dhiyām ||45||

ātāmra-pāṇi-kamala-praṇaya-pratoda\*  
mālola-hāra-maṇi-kuṇḍala-hema-sūtram |  
āviśramāmbu-kaṇam ambuda-nīlam avyā\*  
dādyam dhanañjaya-rathābharaṇam maho nah ||46||

nakha-niyamita-kaṇḍūn pāṇḍava-syandanāśvān  
anudinam abhiśīcann añjalisthaiḥ payobhiḥ |  
avatu vitata-gātra-stotra-niṣṭhyūta-mauliḥ

daśana-vidhṛta-raśmi devakī-puṇya-rāśiḥ ||47||

vraja-yuvati-sahāye yauvanollāsi-kāye  
sakala-śubha-vilāse kunda-mandāra-hāse |  
nivasatu mama cittaṁ tat-padāyatta-vṛttaṁ  
muni-sarajita-bhālau nanda-gopāla-sūnau ||48||

araṇyānīm ārdra-smita-madhura-bimbādhara-sudhā  
saranyā saṅkrāntaiḥ sapadi madayan veṇu-ninadaiḥ |  
dharanyā sānandotpulakam upagūḍhānghri-kamalaḥ  
śaranyānām ādyaḥ sa jayatu śarīrī madhurimā ||49||

mugdham snigdham madhura-muralī-mādhurī-dhīra-nādaiḥ  
kāraṁ kāraṁ karaṇa-viśaṁ gokula-vyākulatvam |  
śyāmaṁ kāmāṁ yuva-jana-mano-mohanāṁ mohanatvam  
citte nityaṁ nivasatum aho vallavī-vallabham naḥ ||50||

vidagdha-gopana-vilāsinīnām  
sambhoga-cihnānkita-sarva-gātram |  
pavitram āmnāya-girām agamyāṁ  
brahma prapadye navanīta-coram ||51||

ānandena yaśodayā sa-madanaṁ gopāṅganābhis ciraṁ  
sāsaṅkaṁ bala-vidviśā sukusumaiḥ siddhaiḥ pṛthivyākulam |  
serśyaṁ gopa-kumārakaiḥ sa-karuṇāṁ pauraḥ janaiḥ sa-smitaṁ  
yo dṛṣṭaḥ sa punātu no mura-ripuḥ protkṣipta-govardhanaḥ ||52||

antar-gṛhe kṛṣṇam āraḥśya coraṁ  
baddhā-kavāṭaṁ janānīm gataikā |  
ulūkhale dāma-nibaddham enaṁ  
tatrāpi dṛṣṭvā stimitā babhūva ||53||

ratna-sthale jānu-caraḥ kumāraḥ  
saṅkrāntam ātmiya-mukhāravindam |  
ādātu-kāmas tad-alābha-khedā\*  
dvilokya dhātrī-vadanaṁ ruroda ||54||

upāsātām ātma-vidaḥ purāṇāḥ  
paraṁ pumāṁsaṁ nihitaṁ guhāyām |  
vayaṁ yaśodā-śiśu-bāla-lilā-  
kathā-sudhā-sindhuṣu līlayāmaḥ ||55||

vikretu-kāmā kila gopa-kanyā  
murāri-pādārpita-citta-vṛttiḥ |  
dadhyādikaṁ moha-vaśād avoca\*  
dgovinda dāmodara mādhaveti ||56||

ulūkhalaṁ vā yaminām mano vā

gopāṅganānām kuca-kuṭmalām vā |  
murāri-nāmaḥ kalabhasya nūna-  
mālānamāsīt trayam eva bhūmau ||57||

karāravindena padāravindam  
mukhāravinde viniveśayantam |  
baṭasya patrasya puṭe śayānam  
bālam mukundam manasā smarāmi ||58||

śambho svāgatam āsyatām ita ito vāmena padmodbhava  
krauñcāre kuśalam sukham surapate vitteśa no dṛśyate |  
ittham svapna-gatasya kaitabha-ripoḥ śrutvā jananyā girah  
kim kim bālaka jalpaśity anucitam thūthūt-kṛtam pātu vaḥ ||59||

mātaḥ kim yadunātha dehi caśakam kim tena pātu payaḥ  
tan nāsty adya kadāsti vā niśi niśā kā yāndhakārodayaḥ |  
āmilyākṣi-yugam niśāpy upagatā dehīti mātār muhuḥ  
vakṣojāmsuka karṣaṇodyatakarah kṛṣṇaḥ sa puṣṇātu naḥ ||60||

kālindī-pulinodareṣu musali yāvad gataḥ khelitur  
tāvāt kārparika-payaḥ piba hare vardhiṣyate te śikhā |  
ittham bālatayā pratāraṇa-parāḥ śrutvā yaśodā-girah  
pāyān naḥ sva-śikhām spṛṣan pramuditaḥ kṣīre'rdha-pīte hariḥ ||61||

kailāso nava-nītati kṣītir iyaṁ prāg jagdham ulloṣṭati  
kṣīrodo'pi nipīta-dugdhati lasat-smere praphulle mukhe |  
mātrājirṇa-dhiyā dṛḍha-cakitayā naṣṭāsmi dṛṣṭaḥ kayā  
dhu dhu vatsaka jīva jīva ciram ity ukto'vatān no hariḥ ||62||

kiñcit kuñcita-locanasya pibataḥ paryāya-pīta-stanam  
sadya-prasnuta-dugdha-bindum aparam hastena saṁmārjitaḥ |  
mātraikāṅgulim lālitasya cucuke smerānasyādhare  
śaure kṣīra-kaṇānvitā nipatitādanta-dyutiḥ pātu naḥ ||63||

uttuṅga-stana-maṅḍalopari-lasat-prālamba-muktā-maṇe\*  
rantar-bimbitam indra-nīla-nikara-cchāyānukāri-dyuteḥ |  
lajjā-vyājam upetya namra-vadanā spaṣṭam murārer vapuḥ  
paśyantī muditā mude'stu bhavatām lakṣmīr vivāhotsave ||64||

kṛṣṇenāsvagatena rantum adhunā mṛd-bhakṣitā svecchayā  
tathyaṁ kṛṣṇa ka evam āha musalī mithyāmba paśyānanam |  
vyādehīti vidārīte śīsu-mukhe dṛṣṭvā samastam jagat  
mātā yasya jagāma vismaya-padam pāyāt sa naḥ keśavaḥ ||65||

svātī-sapatnī kila tārakāṇām  
muktā-phalānām janānīti roṣāt |  
sā rohiṇī nīlam asūta ratnam  
kṛtāspadam gopa-vadhū-kuceṣu ||66||

nṛtyantam atyanta-vilokanīyaṁ  
kṛṣṇaṁ maṇi-stambha-gataṁ mrgākṣī |  
nirikṣya sāksād iva kṛṣṇam agre  
dvidhā vitene navanītam ekam ||67||

vatsa jāgṛhi vibhātam āgataṁ  
jīva kṛṣṇa śaradām śataṁ śatam |  
ity udīrya suciraṁ yaśodayā  
dṛśyamāna-vadanaṁ bhajāmahe ||68||

oṣṭhaṁ jighran śīsur iti dhiyā cumbito vallavībhiḥ  
kaṅṭhaṁ gṛhṇann aruṇita-padam gāḍham āliṅgitāṅgaḥ |  
doṣṇā lajjāspadam abhimṛśann aṅkam āropitātmā  
dhūrta-svāmī haratu duritaṁ dūrato bāla-kṛṣṇaḥ ||69||

ete lakṣmaṇa-jānakī-virahitaṁ mām khedayanty ambudā  
marmāṇīva ca ghaṭṭayanty alam amī krūrāḥ kadambānilāḥ |  
itthaṁ vyāhṛta pūrva-janma-caritaṁ yo rādhayā vikṣitaḥ  
serśyam śaṅkitayā sa naḥ sukhayatu svapnāyamāno hariḥ ||70||

oṣṭhaṁ muñca hare bibhemi bhavatā pānair hatā pūtanā  
kaṅṭhāśleṣam amuṁ jahīhi dalitā vāliṅganenārjunau |  
mā dehi cchuritaṁ hiraṇyakaśipur nītau nakhaiḥ pañcatām  
itthaṁ vārīta-rātri-kelir avatāl lakṣmyopahāsād dhariḥ ||71||

rāmo nāma babhūva huṁ tad abalā sīteti huṁ tām pitu\*  
rvacā pañcavaṭī-vane nivasatas tasyāharad rāvaṇaḥ |  
kṛṣṇasyeti purātaniṁ nija-kathām ākarṇya mātṛeritām  
saumitre kva dhanur dhanur dhanur iti vyagrā giraḥ pāntu vaḥ ||72||

bālo'pi śailoddharaṇāgra-pāṇi\*  
rñilo'pi nīrandhratama-pradīpaḥ |  
dhīro'pi rādhā-nayanāvabaddho  
jāro'pi saṁsāra-hara kutas tvam ||73||

bālāya nīla-vapuṣe nava-kiṅkiṇīka\*  
jālābhirāma-jaghanāya digambarāya |  
śārdūla-divya-nakha-bhūṣaṇa-bhūṣitāya  
nandātmajāya navanīta-muṣe namas te ||74||

pāṇau pāyasa-bhaktam āhita-rasaṁ bibhran mudā dakṣiṇe  
savye śārada-candra-maṇḍala-nibhaṁ haiyaṅgavīnaṁ dadhat |  
kaṅṭhe kalpita-puṇḍarīka-nakha-maṇy-uddāma-dīptiṁ vahan  
devo divya-digambaro diśatu naḥ saukhyaṁ yaśodā-śīśuḥ ||75||

kiṅkiṇī-kiṅkiṇī-rabhasai\*  
raṅgaṇa-bhuvi riṅganaiḥ sadāṭantam |



kuṅkuṅukuṅu-pada-yugalaṁ  
kaṅkaṅa-kara-bhūṣaṅaṁ hariṁ vande ||76||

sambādhe surabhīnām  
ambām āyāsayantam anuyāntim |  
lambālakam avalambe  
taṁ bālaṁ tanu-vilagna-jambālam ||77||

añcita-piñchā-pīḍaṁ  
vañcita-saujanya-vallavī-valayam |  
adhara-maṇi-nihita-veṇuṁ  
bālaṁ gopālam aniśam avalambe ||78||

prahlāda-bhāga-dheyam  
nigama-mahādrer guhāntarādheyam |  
narahari sadābhidheyam  
vibudha-vidheyam mamānusandheyam ||79||

saṁsāre kim sāraṁ  
kaṁsāreś caraṇa-kamala-paribhajanam |  
jyotiḥ kim andhakāre  
yad andhakārer anusmaraṇam ||80||

kalaśa-navanīta-core  
kamalā-drk-kumuda-candrikā-pure |  
viharatu nanda-kumāre  
ceto mama gopa-sundarī-jāre ||81||

kas tvaṁ bāla balānujaḥ kim iha te man-mandirāśaṅkayā  
yuktaṁ taṁ navanīta-pātra-vivare hastaṁ kim arthaṁ nyaseḥ |  
mātaḥ kañcana vatsakaṁ mṛgayituṁ mā gā viśādaṁ kṣaṇā\*  
dity evaṁ vara-vallavī prativacaḥ kṛṣṇasya puṣṇātu naḥ ||82||

gopālājira-kardame viharase viprādhvare lajjase  
brūṣe gokula-huṅkṛtaiḥ stuti-śatair maunaṁ vidhatse vidām |  
dāsyam gokula-puṁścaliṣu kuruṣe svāmyam na dāntātmasu  
jñātaṁ kṛṣṇa tavāṅghri-paṅkaja-yugaṁ preṁṇācalaṁ mañjulam ||83||

namas tasmai yaśodāyā  
dāyādāyāstu tejase |  
yad dhi rādhā-mukhāmbhojaṁ  
bhojaṁ bhojaṁ vyavardhata ||84||

avatārā santv anye  
sarasija-nayanasya sarvato-bhadraḥ |  
kṛṣṇād anyah ko vā  
prabhavati go-gopikā-muktyai ||85||

madhye gokula-maṇḍalam prati-diśam hāmbāravocchṛmbhite  
prātar doha-mahotsave nava-ghana-śyāmaṁ raṇan-nūpuram |  
kāle bāla-vibhūṣaṇam kaṭi-rasait-kiṅkiṇī-mekhalaṁ  
kaṇṭhe vyāghra-nakhaṁ ca śaiśava-kalā-kalyāṇa-kārtsnyam bhaje ||86||

sajala-jalada-nīlam darśitodāra-nīlam  
karatala-dhṛta-śailam veṇu-nādaih rasālam |  
vraja-jana-kula-pālam kāmīnī-keli-lolaṁ  
kalita-lalita-mālam naumi gopāla-bālam ||87||

smita-lalita-kapolaṁ snigdha-saṅgīta-lolaṁ  
lalita-cikura-jālam caurya-cāturya-līlam |  
śatamakha-ripu-kālam śatakumbhābha-celaṁ  
kuvalaya-dala-nīlam naumi gopāla-bālam ||88||

muralī-ninada-lolaṁ mugdha-mayūra-cūdam  
dalita-danuja-jālam dhanya-saujanya-līlam |  
parahita-nava-henam padma-sadmānukūlam  
nava-jaladhara-nīlam naumi gopāla-bālam ||89||

sarasa-guṇa-nikāyam saccidānanda-kāyam  
śamita-sakala-māyam satya-lakṣmī-sahāyam |  
śama-dama-samudāyam śānta-sarvāntarāyam  
suhṛdaya-jana-dāyam naumi gopāla-bālam ||90||

lakṣmī-kalatraṁ lalitābja-netraṁ  
pūrṇendu-vaktraṁ puruhūta-mitraṁ |  
kāruṇya-pātraṁ kamaṇīya-gātraṁ  
vande pavitraṁ vasudeva-putraṁ ||91||

mada-maya-mada-maya-duragaṁ  
yamunām avatīrya vīrya-śālī yaḥ |  
mama ratim amara-tiraskṛti\*  
śamana-paraḥ sa kriyāt kṛṣṇaḥ ||92||

maulau māyūra-barhaḥ mṛga-mada-tilakaṁ cāru-lalāṭa-paṭṭe  
karṇa-dvandve ca tālī-dalam atimṛdulaṁ mauktikaṁ nāsikāyām |  
hāro mandāra-mālā-parimala-bharite kaustubhasyopakaṇṭhe  
pāṇau veṇuś ca yasya vraja-yuvati-yutaḥ pātu pītāmbaro naḥ ||93||

murāriṇā vāri-vihāra-kāle  
mṛgeksaṇānām mūṣitāmśukānām |  
kara-dvayaṁ vā kaca-saṁhatir vā  
pramīlanaṁ vā paridhānam āsīt ||94||

yāsām gopāṅganānām lasad-asitatarālola-līlā-kaṭākṣā  
yan nāsā-cāru-muktā-phala-maṇi-ruci-nikara-vyoma-gaṅgā-pravāhe |  
mīnāyate'pi tāsām atirabhasa-calac-cāru-nīlālakās tā

bhṛṅgāyante yad aṅghri-dvaya-sarasi-ruhe pātu pītāmbaro naḥ ||95||

yad veṇu-śreṇī-rūpa-sthita-suṣira-mukhodgīrṇa-nāda-prabhinnā  
eṇākṣyas takṣaṇena truṭita-nija-pati-prama-baddhā babhūvuḥ |  
asta-vyastālakāntāḥ sphurad-adhara-kuca-dvandva-nābhi-pradeśāḥ  
kāmvēśa-prakarṣa-prakaṭita-pulakāḥ pātu pītāmbaro naḥ ||96||

devakyā jaṭharākare samuditaḥ krīto gavām pālinā  
nandanānakadundubher nija-sutā paṇyena puṇyātmanā |  
gopālāvalī-mugdha-hāra-taralo gopī-jālālakṛtiḥ  
stheyān no hr̥di santataṁ sumadhuraḥ ko'pīndranīlo maṇiḥ ||97||

pīṭhe pīṭha-niṣaṇṇa-bālaka-gaṇe tiṣṭhan sa gopālakaḥ  
yantrāntaḥsthita-dugdha-bhāṇḍam avakṛṣyācchādya ghaṇṭā-ravam |  
vaktropānta-kṛtāñjaliḥ kṛta-śiraḥ-kampaṁ pibantaḥ payaḥ  
pāyād āgata-gopikā-nayanayor gaṇḍūṣa-phutkāra-kṛt ||98||

yajñair ījimahe dhanam dadhimahe pātreṣu nūnam vayam  
vṛddhān bhejimahe tapaś cakṛmahe janmāntare duścaram |  
yenāsmākam abhūd ananya-sulabhā bhaktir bhava-dvesiṇī  
cānūra-dviṣi bhakta-kalmaṣa-muṣi śrī-juṣi ||99||

tvayi prasanne mama kiṁ guṇena  
tvayy aprasanne mama kiṁ guṇena |  
rakte virakte ca vare vadhūnām  
nirarthakaḥ kuṅkuma-patra-bhaṅgaḥ ||100||

gāyanti kṣaṇadāvasāna-samaye sānandam indu-prabhā  
ruddhantyo nija-danta-kānti-nivahair gopāṅganā gokule |  
mathnantyo dadhi pāṇi-kaṅkaṇa-jhanatkārānukāram javā\*  
dvyāvalagad-vasanāñcalā yam anīsam pītāmbaro'vyāt sa naḥ ||101||

aṁsāmbita-vāma-kuṇḍala-dharam mandonnata-bhrū-lataṁ  
kiñcit-kuñcita-komalādhara-putam sāci-prasāreḥṣaṇam |  
ālolāṅguli-pallavair muralikām āpūrayantaṁ mudā  
mule kalpa-taros tribhaṅga-lalitaṁ dhyāyej jagan-mohanam ||102||

mallaiḥ śailendra-kalpaḥ śisur itara-janaiḥ puṣpa-cāpo'ṅganābhiḥ  
gopais tu prākṛtātmā divi kuliśa-bhūtā viśva-kāyo'prameyaḥ |  
kruddhaḥ kamsena kālo bhaya-cakita-dṛśā yogibhir dhyeya-mūrti\*  
rdṛṣṭo raṅgāvatāre harir amara-gaṇānanda-kṛt pātu yuṣmān ||103||

samviṣṭo maṇi-viṣṭhare'ṅka-tala-madhyāsīna-lakṣmī-mukhe  
kastūri-tilakaṁ mudā viracayan harsāt kucau samspṛśan |  
anyonya-smita-candrikā-kisalayair ārādhayan manmatham  
gopī-gopa-parivṛto yadupatiḥ pāyāj jagan-mohanaḥ ||104||

ākṛṣṭe vasanāñcale kuvalaya-śyāmā trapādhaḥ-kṛtā-

dr̥ṣṭiḥ samvalit̥arucā kuca-yuge svarṇa-prabhe śrīmati |  
bālah kaścana cūta-pallava iti prāpta-smitāsyā-śriyam  
śliṣyan tām atha rukmiṇīm nata-mukhīm kṛṣṇaḥ sa puṣṇātu naḥ ||105||

ūrvyām ko'pi mahīdharo laghutaro dorbhyām dhṛto lilayā  
tena tvam divi bhūtale ca satataṁ govardhanoddhāraḥ |  
tvām trailokya-dharaṁ vahāmikucayor agreṇa tad agāṇyate  
kim vā keśava bhāṣaṇena bahunā puṇyair yaśo labhyate ||106||

sandhyā-vandana bhadram astu bhavate bhoḥ snāna tubhyaṁ namo  
bho devāḥ pitarāś ca tarpaṇa-vidhau nāhaṁ kṣamaḥ kṣamyatām |  
yatra kvāpi niṣīdya yādava-kulottamsasya kamsa-dviṣaḥ  
smāraṁ smāraṁ aghaṁ harāmi tad alaṁ manye kim anyena ||107||

he gopālaka he kṛpā-jala-nidhe he sindhu-kanyā-pate  
he kaṁsāntaka he gajendra-karuṇā-pārīṇa he mādharma |  
he rāmānuja he jagat-traya-guro he puṇḍarikākṣa mām  
he gopijana-nātha pālāya paraṁ jānāmi na tvām vinā ||108||

kastūrī-tilakaṁ lalāṭa-phalake vakṣaḥ-sthale kaustubhaṁ  
nāsāgre nava-mauktikaṁ kara-tale veṇuṁ kare kaṅkaṇam |  
sarvāṅga-hari-candanam ca kalayan kaṅṭhe ca muktāvalim  
gopa-strī-pariveṣṭito vijayate gopāla-cūḍamaṇiḥ ||109||

kālindī-bahula-pravāha-rabhasaṁ samstambhayan tat-kṣaṇāt  
śailān vidravayan mṛgān vivaśayan go-vṛndam ānandayan |  
gopān sambhramayan munīn mukulayan sapta-svarān jṛmbhayan  
oṅkārārtham udīrayan vijayate vaṁśī-ninādaḥ śiśoḥ ||110||

yasyātma-bhūtasya guroḥ prasādāt  
ahaṁ vimukto'smi śarīra-bandhāt |  
sarvopadeṣṭuḥ puruṣottamasya  
tasyāṅghri-padmaṁ praṇato'smi nityam ||111||